

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ aṣṭaṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭaṣaṣṭitamah sargaḥ ॥

kumbhakarṇavadhaṃ śrutvā rāvaṇasya vilāpaḥ

kumbhakarṇaṃ hataṃ dṛṣṭvā
rāghaveṇa mahātmanā |
rākṣasā rākṣasēndrāya
rāvaṇāya nyavēdayan || 6.68.1 ||

rājan sa kālasaṅkāśaḥ
saṃyuktaḥ kālakarmaṇā |
vidrāvya vānarīṃ sēnāṃ
bhakṣayitvā ca vānarān || 6.68.2 ||

pratapitvā muhūrtaṃ tu
praśāntō rāmatējasā |
kāyēnārdhapraviṣṭēna
samudraṃ bhīmadarśanam || 6.68.3 ||

nikṛttanāsākarṇēna
vikṣaradrudhirēna ca |
ruddhvā dvāraṃ śarīrēna
laṅkāyāḥ parvatōpamaḥ || 6.68.4 ||

kumbhakarṇastava bhrātā
 kākutsthaśarapīḍitaḥ |
 agaṇḍabhūtō vivṛtō
 dāvadagha iva drumah || 6.68.5 ||

śrutvā vinihataṃ saṅkhyē
 kumbhakarṇaṃ mahābalaṃ |
 rāvaṇaḥ śōkasantaptō
 mumōha ca papāta ca || 6.68.6 ||

pitṛvyaṃ nihataṃ śrutvā
 dēvāntakanarāntakau |
 trīśirāścātikāyaśca
 ruruduḥ śōkapīḍitāḥ || 6.68.7 ||

bhrātaraṃ nihataṃ śrutvā
 rāmēṇākliṣṭakarmanā |
 mahōdaramahāpārśvau
 śōkākrāntau babhūvatuḥ || 6.68.8 ||

tataḥ kṛcchrāt samāsādyā
 saṃjñāṃ rākṣasapuṅgavaḥ |
 kumbhakarṇavadhād dīnō
 vilalāpākulēndriyaḥ || 6.68.9 ||

hā vīra ripudarpaghna
 kumbhakarṇa mahābala |
 tvam māṃ vihāya vai daivād
 yātō'si yamasādanam || 6.68.10 ||

mama śalyamanuddhṛtya
 bāndhavānām mahābala |
 śatrusainyaṃ pratāpyaikaḥ
 kva mām santyajya gacchasi || 6.68.11 ||

idānīm khalvahaṃ nāsmi
 yasya mē patitō bhujah |
 dakṣiṇō'yaṃ samāśritya
 na bibhēmi surāsurāt || 6.68.12 ||

kathamēvaṃvidhō vīrō
 dēvadānavadarpahā |
 kālāgnipratimō hyadya
 rāghavēṇa raṇē hataḥ || 6.68.13 ||

yasya tē vajraniṣpēṣō
 na kuryād vyaśanaṃ sadā |
 sa kathaṃ rāmabāṇārtah
 prasuptō'si mahītalē || 6.68.14 ||

ētē dēvagaṇāḥ sārdha -
 mṛṣibhīrgaganē sthitāḥ |
 nihataṃ tvām raṇē dṛṣṭvā
 ninadanti praharṣitāḥ || 6.68.15 ||

dhruvamadyaiva saṃhṛṣṭā
 labdhalakṣāḥ plavaṅgamāḥ |
 ārōkṣyantīha durgāṇi
 laṅkādvārāṇi sarvaśaḥ || 6.68.16 ||

rājyēna nāsti mē kāryaṃ
 kiṃ kariṣyāmi sītayā |
 kumbhakarṇavīhīnasya
 jīvitē nāsti mē matiḥ || 6.68.17 ||

yadyahaṃ bhrātrhantāraṃ
 na hanmi yudhi rāghavam |
 nanu mē maraṇaṃ śrēyō
 na cēdaṃ vyarthajīvitam || 6.68.18 ||

adyaiva taṃ gamiṣyāmi
 dēśaṃ yatrānujō mama |
 nahi bhrātṛn samutsṛjya
 kṣaṇaṃ jīvitumutsahē || 6.68.19 ||

dēvā hi mām hasiṣyanti
 dṛṣṭvā pūrvāpakāriṇam |
 kathamindraṃ jayiṣyāmi
 kumbhakarṇa hatē tvayi || 6.68.20 ||

tadidaṃ māmanuprāptaṃ
 vibhīṣaṇavacaḥ śubham |
 yadajñānānmayā tasya
 na gṛhītaṃ mahātmanaḥ || 6.68.21 ||

vibhīṣaṇavacastāvat
 kumbhakarṇaprahastayōḥ |
 vināśō'yaṃ samutpannō
 mām vrīḍayati dāruṇaḥ || 6.68.22 ||

*tasyāyaṃ karmaṇaḥ prāptō
vipākō mama śōkadaḥ |
yanmayā dhārmikaḥ śrīmān
sa nirastō vibhīṣaṇaḥ || 6.68.23 ||*

*iti bahuvidhamākulāntarātmā
kṛpaṇamatīva vilapya kumbhakarṇam |
nyapatadapi daśānanō bhṛśārta -
stamanujamindrariṇiḥ hataṃ viditvā || 6.68.24 ||*

*|| ityārṣē śrīmadrāmāyaṇē vālmikīyē ādikāvyē
yuddhakāṇḍē aṣṭaṣaṣṭitamahaḥ sargaḥ ||*